


◆ P o e z i y a



İlham QƏHRƏMAN

NİYƏ BİR GÜLLƏYƏ YIXILMIRSINIZ?!

Yetim-yesirin haqqı
ilan sümüyündən pısdı, cənablar!
Təbiniz necə çəkdi,
Allah əlacınızı
beləmi kəsdi, cənablar?!

Sac üstündə Qunça nənə:
- Tez bu çörəyi qonşuda
sağırlara ver, - deyərdi.
Gör-götür məktəbiydi,
mərhəmət dərsi keçərdi...
Qəlbimizdə mərhəmət hissi
Qunça nənə tökənlərdən cücərdi...

Belə haçanacan gedər, -
geridən gələnə nə yol qoyur,
nə öyrədir, nə qandırırırsız?!
Tutduğunuz əməllərlə
bizi niyə utandırırırsız?!

Xeyirə bir koma qaralamadınız,
şərə saray, ev tikən cənablar,

İndi gözünüz dörd divara dikilib,
yetimin payına göz dikən cənablar!

Axı başqasına görk olsun deyə
Neçə başda duran tutulmalıdı?!
Niyə bir gülləyə yıxılmırsınız,
Sizə neçə güllə atılmalıdı?!

O biclik qalmadı əl atmayasız,
Düzü kəsib əyri calayırsınız.
6-nı 9-a çevirən yerdə,
Yuxa qulağımı sulayırsınız?!

Heçmi gözünüzə gəlmədi
axirət günü, əcəl dərdi?!
Ona heyifim gəlir ki,
sizə zindan ucaldanlar
balalara məktəb ucaldardı.

Yetim-yesirin haqqı
ilan sümüyündən pisdi, cənablar!
Təbiniz necə çəkdi,
Allah əlacınızı
beləmi kəsdi, cənablar?!

NAXÇIVAN

Adın şeirə çəkilər,
dəftər səhifəsindən keçər...
Sənə olan sevgimiz
yağı nəfəsinə gələr,
yağı nəfəsindən keçər.

Qisas qaldıqca acıyar,
dərdimiz acıya gəldi,
Arşın malçı əlində
Vətən şülən oldu,
Zəngəzur butasından
qayçıya gəldi.

Badamlı, Sirabın durudu,
yumrulmuş yollara bax -
sıx gözünü, duru ağla.
Bir yaylağın dəsmal olsun,
Qarabağ-Zəngəzuru ağla.

Bizdən oğul olarmı, -
dərd varmı bundan ağır?!
Bizim olan torpaqdan
üstünə güllə yağır.

Sadələvhlüyümüzəndi -
hər vaxt bizi külək tutur.
Sən qıraqda tək ağacsan,
dörd bir yandan külək tutur.

Biz sənə yaxın gəlməkdən
bir az da uzağa düşdük.
Başdakılar mılıx oldu,
tələyə, duzağa düşdük.

Fələk bir oyun oynaya
ayrılıq, həsrət kəm düşə?!
Kəllədəki ev kimisən
soyuq çəkirsən həmişə.

Hansı müəllim istəyər
məktəbin yolu bağlansın,
şagirdi dərsə gəlməsin?!
Əhdimiz var - yollarında
ayağımız torpaq görsün,
sevgi nəfəsə gəlməsin.

SALXIM SÖYÜD KİMİ İNCƏ BİR GÖZƏL

Görən umsuq olur, udqunur keçir,
Bağrının başına od qonur keçir.
Tanıyan tanıyır, yad donur keçir,
Salxım söyüd kimi incə bir gözəl.

Elə cilvələnir - gözün yellənir,
Ürəyin atlanır, için dillənir.
Baxanın ağzının suyu göllənir,
Salxım söyüd kimi incə bir gözəl.

O gedər, ardınca çox aşıq düşər,
Küçə, xiyabana yaraşlıq düşər.
Arx üstə dayansa, qarışıq düşər,
Salxım söyüd kimi incə bir gözəl.

Bərbərlər tellərə burux düzdülər,
Cavanlar yolunda çarix üzdülər...
Heç kimə yendiməz, ərik əzdirər,
Salxım söyüd kimi incə bir gözəl.

Özündən deyəni pəsdə qoyubdu,
Söhbəti bir "hə"nin üstə qoyubdu,
Kəndin qulağını səsdə qoyubdu,
Salxım söyüd kimi incə bir gözəl.

SƏNSƏN

Bir mən candı, bir mən xəyal,
can həmişə can evində,
xəyal gecələyən oda sənsən.
Az kitab oxumadım bura qədər,
oxuduğum ən maraqlı
bir kitab var – o da sənsən.

ƏLAMƏT

Arxeoloq Vüsal Paşaya

Bu sevgi sümüyə işlər...
Bir gün bir antropoloq
tapdığından çaş-baş düşər,
qaş çatılar, -
Bir nikah aktında adın çəkilər,
özgə sümüyündə sevgin tapılar.

BATDI, NƏ BATDI

(təcnis)

Ətəkdən süründü üzü yoxuşa,
Dağlar kor dumana batdı, nə batdı!
Kim xəbər alırdı – "Kim batdı çayda?"
Tanıdım – o kəs ki, batdı, Nabatdı.

Gülün həvəsidi, bülbül yan süzür,
Toyda bir gözəllə bir cavan süzür.
Deyirəm, əlindən qızıl qan süzür,
Deyirsən: Əlimə batdı! – Nə batdı?

Hesab vurma, bölmə, toplama, çıxdı,
Dəli endi, sağlar ağaca çıxdı,

Tufandan bir Nuhun gəmisi çıxdı,
Qalanı qərq oldu – batdı, nə batdı!

O Simurq quşuna alov yer idi,
Bu könlüm od yeri, alov yeridi.
Bazar tüstüləndi, alov yeridi,
Hamının mayası batdı, nə batdı!

Yağış salar bizi ya sel, ya zığa,
İlham gedər ya Hövsana, ya Zığa.
Yalan qandırdılar sevən yazığa
Onun da ağına batdı, nə batdı!

CİNAS

Könül, bəxtin bəxt olmadı,
Çox tutunma göz yaşına.
Yazan qələmi kim görüb –
Ya utana, ya yaşına?!

Dağda itəni tapın, a!
Göz olun dərə, tapına.
Bir qoca eşqə tapına
Dönər cavanlıq yaşına.

İlhamdan dönən Şirindi,
Qəfəsdən çəkir şir indi...
Yanmışın odu şirindi,
Qurudan keçsin yaşına.

KÖNÜL

Yağıb açan rüzgar kimi,
Təbdən təbə düşən könül.
Mənim xatirimə gəlmir,
Heç oldumu nəşən, könül?!

Qara yeli əsdi yurdun,
De, bunumu istəyirdin?!
Buza döndü isti yurdun
Bənövşətək üşən, könül.

Səni qiblə tutdum eşqə,
Belə etməyəydim keşke...
Adam ağlatmaqdan başqa
Varmı ayrı peşən, könül?!

GEDƏNİ

Adamlar haysız qoydular
Həmişə haya gedəni.
Şirin sözü-söhbətiylə
Şənliyə, toya gedəni.

Sevincdən əzabı tutub,
Yol gedir uzağı tutub,
Tanrının qəzəbi tutub
Xəlbirənən suya gedəni.

Havalı, yelli görərlər,
Əlini belli görərlər...
Çöllərdə dəli görərlər
Əməyi zaya gedəni.

QARĞIŞA GƏLMƏK

Bu necə qarğışa gəlməkdi, fələk,
Bunun arxasında Şeytan olmasın?!
Anatək sevəsən yurdu - di gəl ki,
Sevgisi ürəyə yatan olmasın.

Görən hara qaçır o qarşı qaçan?!
Kimin naləsidi bu ərşi aşan?!
O günə qalasan – kor qarışqacan
Vətən deyiləndə butan olmasın.

Qor sönsün, gözlərin külə dikilsin,
Yükün ağır bassın, dizin bükülsün.
Davada üstünə millət tökülsün,
Sənə əl yetirən, tutan olmasın!

OĞUL

*(Oğlum kimi işsiz olub yardım ala
bilməyən gənclərə)*

Yoxsul qazana gön qoyar,
Ha qaynayar bişməz, oğul.
Körpələr yuxu tutunca
Qazan oddan düşməz, oğul.

Şərəf deyilmi həyatda -
Əsgərisən dar ayaqda.
Ayrışçılıktək ox da
Ürəkləri deşməz, oğul.

Nə qandın alın yazından? -
Ya çəkicsən, ya da zindan.
Halal adam boğazından
Haram tikə keçməz, oğul.

SEVGİ TESTİ

Sevgiyə tutulan zaman
Adam bir az hayalanır.
Ağac kökündən su içir,
Sevgi gözdən mayalanır.

GÖRÜŞ YERİ

Bilmədin - görüş yerini
Bu gün gedib yoluxdum e.
Elə yer var gülümsədim,
Yer də var ki, doluxdum e.

Gəlib saçımı dağıdıb -
Hallaşmağım yadımdamı?!
Getmə deyib sol qolundan
Sallaşmağım yadımdamı?!

Hansımız qabaq gəlsəydi,
Bax, burda durub gözlərdi.
O tutun iri gövdəsi
Bizi gözlərdən gizlərdi.

Bir dəfə geridən gəlib,
Əlimlə gözünü örtdüm.
Qəsdən adımları gec çəkdi, -
Nə qədər pərt oldum - pörtdüm.

Bir payız kənddə gecikdin,
Heyvalar dəyəmə gəldin...
Dedim bu pis əlamətdi,
Axır mən dəyəmə gəldin.

Elə bildim yenə gəlir -
Ağköynək, qırmızıbant qız.

Bir gün gözlədim, gəlmədin,
Getdin, məni qoydun yalnız.

TAM ARZU

(təcnis)

Sənə dil anlayan bir gül tuş gələ,
Kamına yetməzmi cümlə tam arzu?!
Bir-bir ürəyindən dilə yeriylər
Çatar o gözələ sözün tam ərzi.

Ömür getdi, yerdə qaldı ta xılı,
Apar dəyirmanı, üyüt taxılı...
Gül kimi sinəndə olam taxılı,
Adam elə yerdə qalmaz tamarzı.

Rəhm sən gözəldə çox kəsət, əşi!
Bəlkə bir sözüm var – bir kəs atəşi,
Tapmaz qeyri canda heç kəs atəşi
Gedib dolansa da, İlham, tam ərzi.

BAYATILAR

* * *

Ah çəkdim yeri qaldı,
Kövşənin vəri qaldı.
Mən öldüm - Laçın adlı
Həsətim diri qaldı.

* * *

Qəribə bir yer edin,
Halına nəzər edin.
Əgər Laçın alınsa,
Mənə də xəbər edin.

* * *

Ölmüşəm, hüürüm var,
Günahda üzürüm var.
Laçın alınan günə
Mənim də nəzirim var.

* * *

Dağlara qar yağdı,
Dağdan bir səs çağırdı.
Tabutuma güc verin,
Dərdlərim çox ağırdı.

* * *

Dəryaya qayıq düşər,
Qayıqçı ayıq düşər.
Bacım çox ağlamasın,
Məzarım duyduq düşər.

* * *

Karvan gedir, haxlayın,
Kimsə qalar, yoxlayın.
Balam itkindən dönsə,
Məni muştuluxlayın.

* * *

Qəm çəkdim, sayrı düşdüm,
Kəm bəxti əyri düşdüm.
Sonayam, səfim vardı,
Vuruldum, ayrı düşdüm.

* * *

Durna, teli şana qoy,
Arı, balı şana qoy.
Qəribəm, tanıyan yox,
Qəbrimə nişana qoy.

* * *

Bağ-bağat yolağ oldu,
Bağbanı çolağ oldu.
Sinəmdə bağ becərdim,
Dərd dərdə calağ oldu.

